

# वैराग्यशतकम्

(Vairāgya-śataka)

श्रीभर्तृहरिरचितम्  
by  
Bhartrhari<sup>1</sup>

April 30, 2002

<sup>1</sup>I used the *Vidya Bhavan Sanskrit Granthamala* (#67) edition from Chowkhamba (1988) to do this transcription. It really needs a critical reading, as there seem to be several extant editions with different numberings and many interpolated verses. This text could use proofreading before we post another version of the text online. (JKB)

चूडोत्तंसितचन्द्रचारुकलिकाचञ्चिच्छिखाभास्वरो  
लीलादग्धविलोलकामशलभः श्रेयोदशाग्रे स्फुरन् ।  
अन्तःस्फूर्जदपारमोहतिमिरप्राग्भारमुच्चाटयन्  
श्वेतःसद्मनि योगिनां विजयते ज्ञानप्रदीपो हरः ॥ १ ॥

भ्रान्तं देशमनेकदुर्गविषमं प्राप्तं न किञ्चित्फलं  
त्यक्त्वा जातिकुलाभिमानमुचितं सेवा कृता निष्फला ।  
भुक्तं मानविवर्जितं परगृहेष्वाशङ्कया काकवत्  
तृष्णे जृम्भसि पापकर्मपिशुने नाद्यापि सन्तुष्यसि ॥ २ ॥

उत्खातं निधिशङ्कया क्षितितलं ध्माता गिरेर्धातवो  
निस्तीर्णः सरितां पतिर्नृपतयो यत्नेन सन्तोषिताः ।  
मन्त्राराधनतत्परेण मनसा नीताः श्मशाने निशाः  
प्राप्तः काणवराटकोऽपि न मया तृष्णे सकामा भव ॥ ३ ॥

खलालापाः सौढाः कथमपि तदाराधनपरै  
निर्गृह्यान्तर्बाष्पं हसितमपि शून्येन मनसा ।  
कृतो वित्तस्तम्भप्रतिहतधियामञ्जलिरपि  
त्वमाशे मोघाशे किम अपरमतो नर्तयसि माम् ॥ ४ ॥

अमीषां प्राणानां तुलितविसिनीपत्रपयसां  
कृते किं नास्माभिर्विगलितविवेकैर्व्यवसितम् ।  
यदाद्धानामग्रे द्रविणमदनिःसंज्ञमनसां  
कृतं मावव्रीडैर्निजगुणकथापातकमपि ॥ ५ ॥

क्षान्तं न क्षमया गृहोचितसुखं त्यक्तं न सन्तोषतः  
सोढो दुःसहशीततापपवनक्लेशो न तप्तं तपः ।  
ध्यातं वित्तमहर्निशं नित्यमितप्राणैर्न शम्भोः पदं  
तत्तत्कर्म कृतं यदेव मुनिभिस्तैस्तैः फलैर्वञ्चिताः ॥ ६ ॥

भोगा न भुक्त्वा वयमेव भुक्त्वास्  
तपो न तप्तं वयमेव तप्ताः ।  
कालो न यातो वयमेव याता  
स्तृष्णा न जीर्णा वयमेव जीर्णाः ॥ ७ ॥

बलिभिर्मुखमाक्रान्तं पलितेनाङ्कितं शिरः ।  
गात्राणि शिथिलायन्ते तृष्णैका तरुणायते ॥ ८ ॥

विवेकव्याकोशे विदधति समे शाम्यति तृषा  
परिष्वङ्गे तुङ्गे प्रसरतितरां सा परिणता ।  
जराजीर्णैर्ष्वर्यग्रसनगहनाक्षेपकृपण  
स्तृषापात्रं यस्यां भवति मरुतामप्यधिपतिः ॥ \* ॥<sup>1</sup>

निवृत्ता भोगेच्छा पुरुषबहुमानोऽपि गलितः  
समानाः स्वर्याताः सपदि सुहृदो जीवितसमाः ।  
शनैर्यष्ट्युत्थानं घनतिमिररुद्धे च नयने  
अहो मूढः कायस्तदपि मरणापायचकितः ॥ ९ ॥

आशा नाम नदी मनोरथजला तृष्णातरङ्गाकुला  
रागग्राहवती वितर्कविहगा धैर्यद्रुमध्वंसिनी ।  
मोहावर्तसुदुस्तरातिगहना प्रोत्तुङ्गचिन्तातटी  
तस्याः परगता विशुद्धमलसो नन्दन्ति योगीश्वराः ॥ १० ॥

न संसारोत्पन्नं चरितमनुपश्यामि कुशलं  
विपाकः पुण्यानां जनयति भयं मे विमृशतः ।  
महद्भिः पुण्यौघैश्चिरपरिगृहीताश्च विषया  
महान्तो जायन्ते व्यसनमिव दातुं विषयिणाम् ॥ ११ ॥

अवश्यं यातारश्चिरतरमुषित्वापि विषया  
वियोगे को भेदस्त्यजति न जनो यत्स्वयममून् ।  
ब्रजन्तः स्वातन्त्र्यादतुलपरितापाय मनसः  
स्वयं त्यक्त्वा ह्येते शमसुखमनन्तं विदधति ॥ १२ ॥

ब्रह्मज्ञानविवेकनिर्मलधियः कुर्वन्त्यहो दुष्करं  
यन्मुञ्चन्त्युपभोगभाञ्ज्यपि धनान्येकान्ततो निःस्पृहाः ।  
सम्प्रातान्न पुरा न सम्प्रति न च प्राप्तौ दृढप्रत्ययान्  
वाञ्छामात्रपरिग्रहानपि परं त्यक्तुं न शक्ता वयम् ॥ १३ ॥

<sup>1</sup>Marked as an interpolated verse.

धन्यानां गिरिकन्दरेषु वसतां ज्योतिः परं ध्यायता  
मानन्दाश्रुजलं पिबन्ति शकुना निःशङ्कमङ्केशयाः ।  
अस्माकं तु मनोरथोपरचितप्रासादवापीतट  
क्रीडाकाननकेलिकौतुकजुषामायुः परं क्षीयते ॥ १४ ॥

भिक्षाशतं तदपि नीरसमेकवारं  
शय्या च भूः परिजनो निजदेहमात्रम् ।  
वस्त्रं विशीर्णशतखण्डमयी च कन्था  
हा हा तथापि विषया न परित्यजन्ति ॥ १५ ॥

स्तनौ मांसग्रन्थी कनककलशावित्युपमिती  
मुखं श्लेष्मागारं तदपि च शशाङ्केन तुलितम् ।  
स्रवन्मूत्रक्लिन्नं करिवरशिरस्पर्धि जघनं  
मुहुर्निन्द्यं रूपं कविजनविशेषैर्गुरुकृतम् ॥ १६ ॥

एको रागिषु राजते प्रियतमादेहार्धहारी हरो  
नीरागेषु जनो विमुक्तललनासङ्गो न यस्मात्परः ।  
दुर्वारस्मरबाणपन्नगविषव्याबिद्धमुग्धो जनः  
शेषः कामविडम्बितान्न विषयान्भोक्तुं न मोक्तुं क्षमः ॥ १७ ॥

अजानन्दाहात्म्यं पततु शलभस्तीव्रदहने  
स मीनोऽप्यज्ञानाद्बुडिशयुतमश्नातु पिशितम् ।  
विजानन्तोऽप्येते वयमिह वियज्जालजटिलान्  
न मुञ्चामः कानामहह गहनो मोहमहिमा ॥ १८ ॥

तृषा शुष्यत्यास्ये पिबति सलिलं शीतमधुरं  
क्षुधार्तः शाल्यन्नं कवलयति मांसादिकलितम् ।  
प्रदीप्ते कामाग्नौ सुदृढतरमालिङ्गति वधूं  
प्रतीकारं व्याधः सुखमिति विपर्यस्यति जनः ॥ १९ ॥

तुङ्गं वेश्म सुताः सतामभिमताः सङ्घातिगाः सम्पदः  
कल्याणी दयिता वयश्च नवमित्यज्ञानमूढो जनः ।  
मत्वा विश्वमनश्चरं निविशते संसारकारागृहे  
संदृश्य क्षणभङ्गुरं तदखिलं धन्यस्तु सन्न्यस्यति ॥ २० ॥

दीना दीनमुखैः सदैव शिशुकैराकृष्टजीर्णाम्बरा  
क्रोशद्भिः क्षुधितैर्निरन्नविधुरा दृश्या न चेद्देहिनी ।  
याञ्चाभङ्गभयेन गद्गदगलत्रुत्यद्विलीनाक्षरं  
को देहीति वदेत्स्वदग्धजठरस्यार्थे मनस्वी पुमान् ॥ २१ ॥

अभिमतमहामानग्रन्थिप्रभेदपटीयसी  
गुरुतरगुणग्रामाभोजस्फुटोज्ज्वलचन्द्रिका ।  
विपुलविलल्लज्जावल्लीवितानकुठारिका  
जठरपिठरी दुस्पुरेयं करोति विडम्बनम् ॥ २२ ॥

पुण्ये ग्रामे वने वा महति सितपटच्छन्नपाली कपालिं  
ह्यादाय न्यायगर्भद्विजहुतहुतभुग्धूमधूम्रोपकण्ठे ।  
द्वारं द्वारं प्रविष्टो वरमुदरदरीपूरणाय क्षुधार्तो  
मानी प्राणैः सनाथो न पुनरनुदिनं तुल्यकुल्येसु दीनः ॥ २३ ॥

गङ्गातरङ्गकणशीकरशीतलानि  
विद्याधराध्युषितचारुशिलातलानि ।  
स्थानानि किं हिमवतः प्रलयं गतानि  
यत्सावमानपरपिण्डरता मनुष्याः ॥ २४ ॥

किं कन्दाः कन्दरेभ्यः प्रलयमुपगता निर्झरा वा गिरिभ्यः  
प्रध्वस्ता वा तरुभ्यः सरसगलभृतो वल्कलिन्यश्च शाखाः ।  
वीक्ष्यन्ते यन्मुखानि प्रसभमपगतप्रश्रयाणां खलानां  
दुःखात्स्वल्पवित्तस्मयपवनवशानर्तितभ्रूलतानि ॥ २५ ॥

पुण्यैर्मूलफलैस्तथा प्रणयिनीं वृत्तिं कुरुष्वधुना  
भूशय्यां नवपल्लवैरकृपणैरुत्तिष्ठ यावो वनम् ।  
क्षुद्राणामविवेकमूढमनसां यत्रेश्वराणां सदा  
वित्तव्याधिविकारविह्वलगिरां नामापि न श्रूयते ॥ २६ ॥

फलं स्वेच्छालभ्यं प्रतिवनमखेदं क्षितिरुहां  
पयः स्थाने स्थाने शिशिरमधुरं पुण्यसरिताम् ।  
मृदुस्पर्शा शय्या सुललितलतापल्लवमयी  
सहन्ते सन्तापं तदपि धनिनां द्वारि कृपणाः ॥ २७ ॥

ये वर्तन्ते धनपतिपुरः प्रार्थनादुःखभाजो  
ये चाल्पत्वं दधति विषयाक्षेपपर्याप्तबुद्धेः ।  
तेषामन्तःस्फुरितहसितं वासराणि स्मरेयं  
ध्यानच्छेदे शिखरिकुहरग्रावशय्यानिषण्णः ॥ २८ ॥

ये सन्तोषनिरन्तरप्रमुदितस्तेषां न भिन्ना मुदो  
ये त्वन्ये धनलुब्धसङ्कलधियस्तेसां न तृष्णाहता ।  
इत्थं कस्य कृते कुतः स विधिना कीदृक्पदं सम्पदां  
स्वात्मन्येव समाप्तहेममहिमा मेरुर्न मे रोचते ॥ २९ ॥

भिक्षाहारमदन्यमप्रतिसुखं भीतिच्छिदं सर्वतो  
दुर्मात्सर्यमदाभिमानमथनं दुःखौघविध्वंसनम् ।  
सर्वत्रान्वहमप्रयत्नसुलभं साधुप्रियं पावनं  
शम्भोः सत्रमवायमक्षयनिधिं शंसन्ति योगीश्वराः ॥ ३० ॥

भोगे रोगमयं कुले च्युतिभयं वित्ते नृपालाङ्गयं  
माने धैन्यभयं बले रिपुभयं रूपे जराय भयम् ।  
शास्त्रे वादिभयं गुणे खलभयं काये कृतान्ताङ्गयं  
सर्वं वस्तु भयान्वितं भुवि नृऋणां वैराग्यमेवाभयम् ॥ ३१ ॥

आक्रान्तं मरणेन जन्म जरसा चात्युज्ज्वलं यौवनं  
सन्तोषो धनलिप्सया शममुखं प्रौढाङ्गनाविभ्रमैः ।  
लोकैर्मत्सरिभिर्गुणा वनभुवो व्यालैर्नृपा दुर्जनैर्  
अस्थैर्येण विभूतयोऽप्यपहता ग्रस्तं न किं केन वा ॥ ३२ ॥

आधिव्याधिशतैर्जनस्य विविधैरारोग्यमुन्मूल्यते  
लक्ष्मीर्यत्र पतन्ति तत्र विवृतद्वारा इव व्यापदः ।  
जातं जातमवश्यमाशु विवशं मृत्युः करोत्यात्मसात्  
तत्किं तेन निरङ्कुशेन विधिना यन्निर्मितं सुस्थिरम् ॥ ३३ ॥

भोगास्तुङ्गतरङ्गभङ्गतरलाः प्राणाः क्षणध्वंसिनः  
स्तोकान्येव दिनानि यौवनसुखं स्फूर्तिः प्रियासु स्थिता ।  
तत्संसारमसारमेव निखिलं बुद्ध्या बुधा बोधका  
लोकानुग्रहपेशलेन मनसा यत्नः समाधीयताम् ॥ ३४ ॥

भोगा मेघवितानमध्यविलसत्सौदामिनीचञ्चला  
आयुर्वायुविघट्टिताब्जपटलीलीनाम्बुवद्भङ्गुरम् ।  
लीला यौवनलालसास्तनुभृतामित्याकलय्य द्रुतं  
योगे धैर्यसमाधिसिद्धिसुलभे बुद्धिं विदध्वं बुधाः ॥ ३५ ॥

आयुः कल्लोललोलं कतिपयदिवसस्थायिनी यौवनश्रीर्  
अर्थाः सङ्कल्पकल्पा घनसमयतडिद्विभ्रमा भोगपूगाः ।  
कण्ठाश्लेषोपगूढ तदपि च न चिरं यत्प्रियाभः प्रणीतं  
ब्रह्मण्यासक्तचित्ता भवत भवमयाम्भोधिपारं तरीतुम् ॥ ३६ ॥

कृच्छ्रेणामेध्यमध्ये नियमिततनुभिः स्थीयते गर्भवासे  
कान्ताविश्लेषदुःखव्यतिकरविषमो यौवने चोपभोगः ।  
वामाक्षीणामवज्ञाविहसितवसतिर्वृद्धभावोऽन्यसाधुः  
संसारे रे मनुष्या वदत यदि सुखं स्वल्पमप्यस्ति किञ्चित् ॥ ३७ ॥

व्याघ्रीव तिष्ठति जरा परितर्जयन्ती  
रोगाश्च शत्रव इव प्रहरन्ति देहम् ।  
आयुः परिस्रवन्ति भिन्नघटादिवाम्भो  
लोकस्तथाप्यहितमाचरतीति चित्रम् ॥ ३८ ॥

भोगा भङ्गुरवृत्तयो बहुविधास्तैरेव चायं भव  
स्तत्कस्येह कृते परिभ्रमत रे लोकाः कृतं चेष्टतैः ।  
आशापाशशतापशान्तिविशदं चेतःसमाधीयतां  
कामोत्पत्तिवशात्स्वधामनि यदि श्रद्देयमस्मद्वचः ॥ ३९ ॥

सखे धन्याः केचित्तूटितभवबन्धव्यतिकरा  
वनान्ते चित्तान्तर्विषमविषयाशीत्विषगताः ।  
शरच्चन्द्रज्योत्स्नाधवलगगनाभोगसुभगां  
नयन्ते ये रात्रिं सुकृतचयचिन्तैकशरणाः ॥ \* ॥<sup>2</sup>

ब्रह्मेन्द्रादिमरुद्गणांस्तृणकणान्यत्र स्थितो मन्यते  
यत्स्वादाद्विरसा भवन्ति विभवास्त्रैलोक्यराज्यादयः ।

<sup>2</sup>Marked as an interpolated verse.

भोगः कोऽपि स एव एक परमो नित्योदितो जृम्भते  
भोः साधो क्षणभङ्गुरे तदितरे भोगे रतिं मा कृथाः ॥ ४० ॥

सा रम्या नगरी महान्स नृपतिः सामन्तचक्रं च तत्  
पार्श्वे तस्य च सा विदग्धपरिषत्ताश्चन्द्रबिम्बाननाः ।  
उद्धृतः स राजपुत्रनिवहस्ते वन्दनस्ताः कथाः  
सर्वे यस्य वशादगात्स्मृतिपथं कालाय तस्मै नमः ॥ ४१ ॥

यत्रानेकः क्वचिदपि गृहे तत्र तिष्ठत्यथैको  
यत्राप्येकस्तदनु बहवस्तत्र नैकोऽपि चान्ते ।  
इत्थं नयौ रजनिदिवसौ लोलयन्द्वाविवाक्षौ  
कालः कल्यो भुवनफलके ऋडति प्राणिशारैः ॥ ४२ ॥

आदित्यस्य गतागतैरहरहः संक्षीयते जीवितं  
व्यापारैर्बहुकार्यभारगुरुभिः कालोऽपि न ज्ञायते ।  
दृष्ट्वा जन्मजराविपत्तिमरणं त्रासश्च नोत्पद्यते  
पीत्वा मोहमयीं प्रमादमदिरामुन्मत्तभूतं जगत् ॥ ४३ ॥

रात्रिः सैव पुनः स एव दिवसो मत्वा मुधा जन्तवो  
धावन्त्युद्यमिनस्तथैव निभृतप्रारब्धतत्तत्क्रियाः ।  
व्यापारैः पुनरुक्तभूतविषयैरित्थं विधेनामुना  
संसारेण कदर्थिता वयमहो मोहान्न लज्जामहे ॥ ४४ ॥

न ध्यानं पदमीश्वरस्य विधिवत्संसारविच्छिन्नये  
स्वर्गद्वारकपाटपाटनपटुर्धर्मोऽपि नोपार्जितः ।  
नारीपीनपयोधरोरुयुगलं स्वप्नेऽपि नालिङ्गितं  
मातुः केवलमेव यौवनवनच्छेदे कुठारा वयम् ॥ ४५ ॥

नाभ्यस्ता प्रतिवादिवृन्ददमनी विद्या विनीतोचिता  
खङ्गाग्रैः करिकुम्भपीठदलनैर्नाकं न नीतं यशः ।  
कान्ताकोमलपल्लवाधररसः पीतो न चन्द्रोदये  
तारुण्यं गतमेव निष्फलमहो शून्यालये दीपवत् ॥ ४६ ॥

विद्या नाधिगता कलङ्करहिता वित्तं च नोपार्जितं  
शुश्रूषापि समाहितेन मनसा पित्रोर्न सम्पादिता ।



आलोलायतलोचनाः प्रियतमाः स्वप्नेऽपि नालिङ्गिताः  
कालोऽयं परपिण्डलोलुपतया काकैरिव प्रेर्यते ॥ ४७ ॥

वयं येभ्यो जाताश्चिरपरिगता एव खलु ते  
समं यैः संवृद्धाः स्मृतिविषयतां तेऽपि गमिताः ।  
इदानीमेते स्मः प्रतिदिवसमासन्नपतना  
गतास्तुल्यावस्थां सिकतिलनदीतीरतरुभिः ॥ ४८ ॥

आयुर्वर्षशतं नृऋणां परिमितं रात्रौ तदर्धं गतं  
तस्यार्धस्य परस्य चार्धमपरं बालत्ववृद्धत्वयोः ।  
शेषं व्याधिवियोगदुःखसहितं सेवादिभिर्नीयते  
जीवे वारितरङ्गचञ्चलतरे सौख्यं कुतः प्राणिनाम् ॥ ४९ ॥

क्षणं बालो भूत्वा क्षणम्पै युवा कामरसिकः  
क्षणं वित्तैर्हीनः क्षणमपि च सम्पूर्णविभवः ।  
जराजीर्णैरङ्गैर्नट इव बलीमण्डिततनूर्  
नरः संसारान्ते विशति यमधानीयवनिकाम् ॥ ५० ॥

त्वं राजा वयमप्युपासितगुरुप्रज्ञाभिमानोन्नताः  
ख्यातस्त्वं विभवैर्यशांसि कवयो दिक्षु प्रतन्वन्ति नः ।  
इत्थं मानधनातिदूरमुभयोरप्यावयोरन्तरं  
यद्यस्मासु पराङ्मुखोऽसि वयमप्येकान्ततो निःस्पृहा ॥ ५१ ॥

अर्थानामीशिषे त्वं वयमपि च गिरामीशमहे यावदर्थं  
शूरस्त्वं वादिदर्पव्युपशमनविधावक्षयं पाटवं नः ।  
सेवन्ते त्वां धनाढ्या मतिमलहतयेमामपि श्रोतुकामा  
मय्यप्यास्था न ते चेत्त्वयि मम नितरामेव राजन्ननास्था ॥ ५२ ॥

वयमिह परितुष्टा वल्कलैस्त्वं दुकूलैः  
सम इह परितोषो निर्विशेषो विशेषः ।  
स तु भवतु दरिद्रो यस्य तृष्णा विशाला  
मनसि च परितुष्टे कोऽर्थवान्को दरिद्रः ॥ ५३ ॥

फलमलमशनाय स्वादु पानाय तोयं  
क्षितिरपि शयनार्थं वाससे वल्कलं च ।

नवघनमधुपानभ्रान्तसर्वेन्द्रियाणा  
 मविनयमनुमन्तुं नोत्सहे दुर्जनानाम् ॥ ५४ ॥  
 अस्मीमहि वयं भिक्षामाशावासो वसीमहि ।  
 शयीमहि महीपृष्ठे कुर्वीमहि किमीश्वरैः ॥ ५५ ॥  
 न नटा ना विटा न गायका न च सभ्येतरवादचुञ्चवः ।  
 नृपमीक्षितुमत्र के वयं स्तनभारानमिता न योषितः ॥ ५६ ॥  
 विपुलहृदयैरीशैरेतज्जगज्जनितं पुरा  
 विधृतमपरैर्दत्तं चान्यैर्विजित्य तृणं यथा ।  
 इह हि भुवनान्यन्यैर्धीराश्चतुर्दश भुञ्जते  
 कतिपयपुरस्वाम्ये पुंसां क एष मदज्वरः ॥ ५७ ॥  
 अभुक्तायां यस्यां क्षणमपि न यातं नृपशतैर्  
 ध्रुवस्तस्या लाभे क इव बहुमानः क्षितिभृताम् ।  
 तदंशस्याप्यंशे तदवयवेशेऽपि पतयो  
 विषादे कर्तव्ये विदधति जडाः प्रत्युत मुदम् ॥ ५८ ॥  
 मृत्पिण्डो जलरेखया बलयतिः सर्वोऽप्ययं नन्वणुः  
 स्वांशीकृत्य स एव सङ्गरशतै राज्ञां गणा भुञ्जते ।  
 ये दद्युर्ददतोऽथवा किमपरं क्षुद्रा दरिद्रं भृशं  
 धिग्धक्तान्पुरुषाधमान्धनकणान्वाञ्छन्ति तेभ्योऽपि ये ॥ ५९ ॥  
 स जातः कोऽप्यासीन्मदनरिपुणा मूर्ध्नि धवलं  
 कपालं यस्योच्चैर्विनिहितमलङ्कारविधये ।  
 नृभिः प्राणत्राणप्रवणमतिभिः कैश्चिदधुना  
 नमद्भिः कः पुंसामयमतुलदर्पज्वरभरः ॥ ६० ॥  
 परेषां चेतांसि प्रतिदिवसमाराध्य बहुधा  
 प्रसादं किं नेतुं विशसि हृदय क्लेशकलितम् ।  
 प्रसन्ने त्वय्यन्तःसवयमुदितचिन्तामणिगणो  
 विविक्तः सङ्कल्पः किमभिलषितं पुष्यति न ते ॥ ६१ ॥  
 सत्यामेव त्रिलोकीसरिति हरशिरश्चुम्बिनीवच्छटायां  
 सद्वृत्तिं कल्पयन्त्यां बटविटपभवैर्वल्कलैः सत्फलैश्च ।

कोऽयं विद्वान्विपत्तिज्वरजनितरुजातीवदुःखासिकानां  
वक्तुं वीक्षेत दुःस्थे यदि हि न विभृयात्स्वे कुटुम्बेऽनुकम्पाम् ॥ \* ॥<sup>3</sup>

परिभ्रमसि किं मुधा क्वचन चित्त विश्राम्यतां  
स्वयं भवति यद्यथा भवति तत्तथा नान्यथा ।  
अतीतमननुस्मरन्नपि च भाव्यसङ्कल्पय  
न्नतर्कितसमागमानुभवामि भोगनाहम् ॥ ६२ ॥

एतस्माद्विरमेन्द्रियार्थगहनादायासकादाश्रय  
श्रेयोमार्गमशेषदुःखशमनव्यापारदक्षं क्षणात् ।  
स्वात्मीभावमुपैहि सन्त्यज निजां कल्लोललोलं गतिं  
मा भूयो भज भङ्गुरां भवरतिं चेतः प्रसीदाधुना ॥ ६३ ॥

मोहं मार्जय तामुपार्जय रतिं चन्द्रार्धचूडामणौ  
चेतः स्वर्गतरङ्गिणीतटभुवामासङ्गमङ्गीकुरु ।  
को वा वीचिषु बुद्धुदेषु च तडिल्लेखासु च श्रीषु च  
ज्वालाग्रेषु च पन्नगेषु सरिद्वेगेषु च चप्रत्ययः ॥ ६४ ॥

चेतश्चिन्तय मा रमां सकृदिमामस्थायिनीमास्थया  
भूपालभ्रुकुटीकुटीविहरणव्यापारपण्याङ्गनाम् ।  
कन्थाकञ्चुकिनः प्रविश्य भवनद्वाराणि वाराणसी  
रथ्यापङ्क्तिषु पाणिपात्रपतितां भिक्षामपेक्षामहे ॥ ६५ ॥

अग्रे गीतं सरसकवयः पार्श्वयोर्दाक्षिणात्याः  
पञ्चाल्लीलावलयरणितं चामरग्राहिणीनाम् ।  
यद्यस्त्येवं कुरु भवरसास्वादने लम्पटत्वं  
नो चेत्चेतः प्रविश सहसा निर्विकल्पे समाधौ ॥ ६६ ॥

प्राप्ताः श्रियः सकलकामदुधास्ततः किं  
न्यस्तं पदं शिरसि विद्विषतां ततः किम् ।  
सम्पादिताः प्रणयिनो विभवैस्ततः किं  
कल्पं स्थितास्तनुभृतां तनवस्ततः किम् ॥ ६७ ॥

<sup>3</sup>Marked as an interpolated verse.

भक्तिर्भवे मरणजन्मभयं हृदिस्थं  
स्नेहो न बन्धुषु न मन्मथजा विकाराः ।  
संसर्ज दोषरहिता विजया वनान्ता  
वैराग्यमस्ति किमितः परमर्थनीयम् ॥ ६८ ॥

तस्मादनन्तमजरं परमं विकासि  
तद्ब्रह्म चिन्तय किमेभिरसद्विकल्पैः ।  
यस्यानुषङ्गिण इमे भुवनाधिपत्य  
भोगादयः कृपणलोकमता भवन्ति ॥ ६९ ॥

पातालमाविशसि यासि नभो विलङ्घ्य  
दिङ्गण्डलं भ्रमसि मानस चापलेन ।  
भ्रान्त्यापि जातु विमलं कथमात्मनीनं  
न ब्रह्म संसरसि विवृतिम्मेषि येन ॥ ७० ॥

किं वेदैः स्मृतिभिः पुराणपठनैः शास्त्रैर्महाविस्तरैः  
स्वर्गग्रामकुटीनिवासफलदैः कर्मक्रियाविभ्रमैः ।  
मुक्तकं भवदुःखभाररचनाविध्वंसकालानलं  
स्वात्मानन्दपदप्रवेशकलनं शेषैर्वाणिग्वृत्तिभिः ॥ ७१ ॥

नायं ते समयो रहस्यमधुना निद्राति नाथो यदि  
स्थित्वा द्रक्ष्यति कुप्यति प्रभुरिति द्वारेषु येषां वचः ।  
चेतस्तानपहाय याहि भवनं देवस्य विश्वेशितुर्  
निर्दौवारिकनिर्दयोत्थपरुषं निःसोमशर्मप्रदम् ॥ \* ॥<sup>4</sup>

यतो मेरुः श्रीमान्निपतति युगान्ताग्निवलितः  
समुद्राः शुष्यन्ति प्रचुरमकरग्राहनिलयाः ।  
धरा गच्छत्यन्तं धरणिधरपादैरपि धृता  
शरीरे का वार्ता करिकलभकर्णाग्रचपले ॥ ७२ ॥

गात्रं सङ्कुचितं गतिर्विगलिता भ्रष्टा च दन्तावलिर्  
दृष्टिर्नक्ष्यति वर्धते वधिरता वक्तुं च लालायते ।

<sup>4</sup>Marked as an interpolated verse.

वाक्यं नाद्रियते च बान्धवजनो भार्या न शुश्रूषते  
हा कष्टं पुरुषस्य जीर्णवयसः पुत्रोऽप्यमित्रायते ॥ ७३ ॥

वर्णं सितं शिरसि वीक्ष्य शिरोरुहाणां  
स्थानं जरापरिभवस्य तदा पुमांसम् ।  
आरोपितांस्थिशतकं परिहृत्य यान्ति  
चण्डालकूपमिव दूरतरं तरुण्यः ॥ ७४ ॥

यावत्स्वस्थमिदं शरीरमरुजं यावच्च दूरे जरा  
यावच्चेन्द्रियशक्तिरप्रतिहता यावत्क्षयो नायुषः ।  
आत्मश्रेयसि तावदेव विदुषा कार्यः प्रयत्नो महान्  
सन्दीप्ते भवने तु कूपखननं प्रत्युद्यमः कीदृशः ॥ ७५ ॥

तपस्यन्तः सन्तः किमधिनिवसामः सुरनदीं  
गुणोदारान्दारानुत परिचरामः सविनयम् ।  
पिबामः शास्त्रौघानुतविविधकाव्यामृतरसान्  
न विद्मः किं कुर्मः कतिपयनिमेषायुषि जने ॥ ७६ ॥

दुराराध्याश्चामी तुरगचलचित्ताः क्षितिभुजो  
वयं तु स्थूलेच्छाः सुमहति फले बद्धमनसः ।  
जरा देहं मृत्युर्हरति दयितं जीवितमिदं  
सखे नान्यच्छ्रेयो जगति विदुषेऽन्यत्र तपसः ॥ ७७ ॥

माने स्नायिनि खण्डिते च वसुनि व्यर्थे प्रयातेऽर्थिनि  
क्षीणे बन्धुजने गते परिजने नष्टे शनैर्यौवने ।  
युक्तं केवलमेतदेव सुधियां यज्जह्नुकन्यापयः  
पूताग्रावगिरीन्द्रकन्दरतटीकुञ्जे निवासः क्वचित् ॥ ७८ ॥

रम्याश्चन्द्रमरीचयस्तृणवती रम्या वनान्तस्थली  
रम्यं साधुसमागमागतसुखं काव्येषु रम्याः कथाः ।  
कोपोपाहितबाष्पबिन्दुतरलं रम्यं प्रियाया मुखं  
सर्वं रम्यमनित्यतामुपगते चित्ते न किञ्चित्पुनः ॥ ७९ ॥

रम्यं हर्म्यतलं न किं वसतये श्रव्यं न गेयादिकं  
किं वा प्राणसमासमागमसुखं नैवाधिकप्रीतये ।

किन्तु भ्रान्तपतङ्गक्षपवनव्यालोलदीपाङ्कुर  
च्छायाचञ्चलमाकलय्य सकलं सन्तो वनान्तं गताः ॥ ८० ॥

आ संसारात्त्रिभुवनमिदं चिन्वतां तात्तादृङ्  
नैवास्माकं नयनपदवीं श्रोत्रमार्गं गतो वा ।  
योऽयं धत्ते विषयकरिणो गाढगूढाभिमान  
क्षीवस्यान्तःकरणकरिणः संयमालानलीलाम् ॥ ८१ ॥

यदेतत्स्वच्छन्दं विहरणमकार्पण्यमशनं  
सहार्यैः संवासः श्रुतमुपशमैकव्रतफलम् ।  
मनो मन्दस्पन्दं बहिरपि चिरस्यापि विमृश  
न्न जाने कस्यैषा परिणतिरुदारस्य तपसः ॥ ८२ ॥

जीर्णा एव मनोरथाश्च हृदये यातं च तद्यौवनं  
हन्ताङ्गेषु गुणाश्चन्ध्यफलतां याता गुणज्ञैर्विना ।  
किं युक्तं सहसाभ्युपैति बलवान्कालः कृतान्तोऽक्षमी  
हा ज्ञातं मदनान्तकाङ्घ्रियुगलं मुक्त्वास्ति नान्यो गतिः ॥ ८३ ॥

महेश्वरे वा जगतामधीश्वरे  
जनार्दने वा जगदन्तरात्मनि ।  
न वस्तुभेदप्रतिपत्तिरस्ति मे  
तथापि भक्तिस्तरुणेन्दुशेखरे ॥ ८४ ॥

स्फुरत्स्फारज्योत्स्नाधवलिततले क्वापि पुलिने  
सुखासीनाः शान्तध्वन्तिसु रजनीषु द्युसरितः ।  
भवाभोगोद्विग्नाः शिव शिव शिवेत्युच्चवचसः  
कदा यास्यामोऽतर्गतबहुलबाष्पाकुलदशाम् ॥ ८५ ॥

महादेवो देवः सरिदपि च सैषा सुरसरिद्  
गुहा एवागारं वसनमपि ता एव हरितः ।  
सुहृदा कालोऽयं व्रत्तिदमदैन्यव्रतमिदं  
कियद्वा वक्ष्यामो वटविटप एवास्तु दयिता ॥ \* ॥<sup>5</sup>

<sup>5</sup>Marked as an interpolated verse.

वितीर्णे सर्वस्वे तरुणकरुणापूर्णहृदयाः  
स्मरन्तः संसारे विगुणपरिणामां विधिगतिम् ।  
वयं पुण्यारण्ये परिणतशरच्चन्द्रकिरणास्  
त्रियामा नेस्यामो हरचरणचिन्तैकशरणाः ॥ ८६ ॥

कदा वाराणस्याममरतटिनीरोधसि वसन्  
वसानः कौपीनं शिरसि निदधानोऽञ्जलिपुटम् ।  
अये गौरीनाथ त्रिपुरहर शम्भो त्रिनयन  
प्रसीदेत्याक्रोशन्निमिषमिव नेष्यामि दिवसान् ॥ ८७ ॥

उद्यानेषु विचित्रभोजनविधिस्तीव्रातितीव्रं तपः  
कौपीनावरणं सुवस्त्रममितं भिक्षाटनं मण्डनम् ।  
आसन्नं मरणं च मङ्गलसमं यस्यां समुत्पद्यते  
तां काशीं परिहृत्य हन्त विबुधैरन्यत्र किं स्थीयते ॥ \* ॥

स्नात्वा गाङ्गैः पयोभिः शुचिकुसुमफलैरर्चयित्वा विभो त्वा  
ध्येये ध्यानं निवेश्य क्षितिधरकुहरग्रावपर्यङ्कमूले ।  
आत्मारामः फलाशी गुरुवचनरतस्त्वत्प्रसादात्स्मरारे  
दुःखं मोक्ष्ये कदाहं समकरचरणे पुंसि सेवासमुत्थम् ॥ ८८ ॥

एकाकी निःस्पृहः शान्तः पाणिपात्रो दिगम्बरः ।  
कदा शम्भो भविष्यामि कर्मनिर्मूलनक्षमः ॥ ८९ ॥

पाणिं पात्रयतां निसर्गशुचिना भैक्षेण सन्तुष्यतां  
यत्र क्वापि निषीदतां बहुतृणं विश्वं मुहुः पश्यताम् ।  
अत्यागेऽपि तनोरखण्डपरमानन्दावबोधस्पृशा  
मध्वा कोऽपि शिवप्रसादसुलभः सम्पत्स्यते योगिनाम् ॥ ९० ॥

कौपीनं शतखण्डजर्जरतरं कन्था पुनस्तादृशी  
नैश्चिन्त्यं निरपेक्षभैक्ष्यमशनं निद्रा श्मशाने वने ।  
स्वातन्त्र्येण निरङ्कुशं विहरणं स्वान्तं प्रशान्तं सदा  
स्थैर्यं योगमहोत्सवेऽपि च यदि त्रैलोक्यराज्येन किम् ॥ ९१ ॥

ब्रह्माण्डं मण्डलीमात्रं किं लोभाय मनस्विनः ।  
शफरीस्फुर्तेनाब्धिः क्षुब्धो न खलु जायते ॥ ९२ ॥

मातर्लक्ष्मि भजस्व कञ्चिदपरं मत्काङ्क्षिणी मा स्म भूर्  
भोगेषु स्पृहयालवस्तव वशे का निःस्पृहाणामसि ।  
सद्यः स्यूतपलाशपत्रपुटिकापात्रैः पवित्रीकृतैर्  
भिक्षावस्तुभिरेव सम्प्रति वयं वृत्तिं समीहामहे ॥ ९३ ॥

महाशय्या पृथ्वी विपुलमुपधानं भुजलतां  
वितानं चाकाशं व्यजनमनुकूलोऽयमनिलः ।  
शरच्चन्द्रो दीपो विरतिवनितासङ्गमुदितः  
सुखी शान्तः शेते मुनिरतनुभूतिर्नृप इव ॥ ९४ ॥

भिक्षासी जनमध्यसङ्गरहितः स्वायत्तचेष्टः सदा  
हानादानविरक्तमार्गनिरतः कश्चित्तपस्वी स्थितः ।  
रथ्याकीर्णविशीर्णजीर्णवसनः सम्प्राप्तकन्थासनो  
निर्मानो निरहङ्कृतिः शमसुखाभोगैकबद्धस्पृहः ॥ ९५ ॥

चण्डालः किमयं द्विजातिरथवा शूद्रोऽथ किं तापसः  
किं वा तत्त्वविवेकपेशलमतियोगीश्वरः कोऽपि किम् ।  
इत्युत्पन्नविकल्पजल्पमुखरैराभाष्यमाणा जनैर्  
न क्रुद्धाः पथि नैव तुष्टमनसो यान्ति स्वयं योगिनः ॥ ९६ ॥

हिंसाशून्यमयत्नलभ्यमशनं धात्रा मरुत्कल्पितं  
व्यालानं पशवस्तृणाङ्कुरभुजस्तुष्टाः स्थलीशायिनः ।  
संसारार्णवलङ्घनक्षमधियां वृत्तिः कृता सा नृणां  
तामन्वेषयतां प्रयान्ति सततं सर्वं समाप्तिं गुणाः ॥ ९७ ॥

गङ्गातीरे हिमगिरिशिलाबद्धपद्मासनस्य  
ब्रह्मध्यानाभ्यसनविधिना योगनिद्रां गतस्य ।  
किं तैर्भाव्यं मम सुदिवसैर्यत्र ते निर्विशङ्काः  
कण्डूयन्ते जरठहरिणाः स्वाङ्गमङ्गे मदीये ॥ ९८ ॥

जीर्णाः कन्था ततः किं सितममलपटं पट्टसूत्रं ततः किं  
एका भार्या ततः किं हयकरिसुगणैरावृतो वा ततः किम् ।  
भक्तं भुक्तं ततः किं कदशनमथवा वासरान्ते ततः किं



व्यक्तज्योतिर्न वान्तर्मथितभवभयं वैभवं वा ततः किम् ॥ \* १६

पाणिः पात्रं पवित्रं भ्रमणपरिगतं भैक्ष्यमक्षय्यमन्नं  
विस्तीर्णं वस्त्रमाशादशकमचपलं तल्पमस्वल्पमुर्वीम् ।  
येषां निःसङ्गताङ्गीकरणपरिणतस्वान्तसन्तोषिणस्ते  
धन्याः संन्यस्तदैन्यव्यतिकरनिकराः कर्म निर्मूलयन्ति ॥ ९९ ॥

त्रैलोक्याधिपतित्वमेव विरसं यस्मिन्महाशासने  
तल्लब्धासनवस्त्रमानघटने भोगे रतिं मा कृथाः ।  
भोगः कोऽपि स एक एव परमो नित्योदिता जृम्भने  
यत्स्वादाद्विरसा भवन्ति विसयास्त्रैलोक्यराज्यादयः ॥ \* ॥

मातर्मेदिनि तात मारुति सखे तेजः सुबन्धो जल  
भ्रातर्व्योम निबद्ध एष भवतामन्त्यः प्रणामाञ्जलिः ।  
युष्मत्सङ्गवशोपजातसुकृतस्फारस्फुरन्निर्मल  
ज्ञानापास्तसमस्तमोहमहिमा लीने परब्रह्मणि ॥ १०० ॥

शय्या शैलशिलागृहं गिरिगुहा वस्त्रं तरुणां त्वचः  
सारङ्गाः सुहृदो ननु क्षितिरुहां वृत्तिः फलैः कोमलैः ।  
येसां निर्झरमम्बुपानमुचितं रत्यै तु विद्याङ्गना  
मन्ये ते परमेश्वराः शिरसि यरि बद्धो न सेवाञ्जलिः ॥ \* ११

धैर्यं यस्य पिता क्षमा च जननी शान्तिश्चिरं गेहिनी  
सत्यं मित्रमिदं दया च भगिनी भ्राता मनःसंयमः ।  
शय्या भूमितलं दिशोऽपि वसनं ज्ञानामृतं भोजनं  
ह्येते यस्य कुटुम्बिनो वद सखे कस्माद्भयं योगिनः ॥ \* ११

अहो वा हारे वा बलवति रिपौ वा सुहृदि वा  
मणौ वा लोष्ठे वा कुसुमशयने वा दूषदि वा ।  
तृणे वा स्त्रैणे वा मम समदृशो यान्ति दिवसाः  
क्वचित्पुण्यारण्ये शिव शिव शिवेति प्रलपतः ॥ \* ११

<sup>6</sup>Marked as an interpolated verse.

<sup>7</sup>Marked as an interpolated verse.

<sup>8</sup>Marked as an interpolated verse.

<sup>9</sup>Marked as an interpolated verse.